

IT-TLIETA

TAL-XXXI ĠIMGHA MATUL IS-SENA

Salmodija tat-Tlieta tat-III ġimgħa

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Il-Mulej hu s-Sultan il-Kbir: ejjew nadurawh

Ejjew, ħa nfahħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'ghana ta' radd il-ħajr,
ngħannulu b'ghajat ta' ferħ.

Ant. Il-Mulej hu s-Sultan il-Kbir: ejjew nadurawh

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qċaċet l-gholjiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Il-Mulej hu s-Sultan il-Kbir: ejjew nadurawh

Ejjew inqimuh u ninxteħtu quddiemu,
għarkubbejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Il-Mulej hu s-Sultan il-Kbir: ejjew nadurawh

M'hux li kontu illum tisimghu lehnu!
"La twebbsux qalbkom bhal f'Meriba,
bhal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Il-Mulej hu s-Sultan il-Kbir: ejjew nadurawh

Għal erbghin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'
Għalhekk hlift fl-għadab tiegħi:
Ma jidhlux fil-mistrieħ tiegħi!"

Ant. Il-Mulej hu s-Sultan il-Kbir: ejjew nadurawh

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Il-Mulej hu s-Sultan il-Kbir: ejjew nadurawh

UFFIĊĊJU TAL-QARI

V/. O Alla, ejja ehlsni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

I. *Billejl jew kmieni ma' sbiħ il-jum*

Inti hriġt minn dawl Missierek,
dawl id-dawl u l-jum int, Kristu;
ksirna l-lejl biex nerfġu b'herqa
talbna lej, Mulej: kun fostna.

Keċċi d-dlamijiet minn ruhna,
biegħed minna l-għadu tagħna,
għinna ntajjru n-naghas minn fuqna
biex ma jwaqqagħniex fil-hedla.

Nitolbuk, hanin, aħfrilna,
għax fik nemmnu, tama tagħna;
agħti frott lit-talb imħegġeg
li nagħmlulek bi kliem David.

Ġieħ u sebħ għal dejjem, Kristu,
Sultan twajjeb, jintradd lilek,
lill-Missier, u lill-Ispirtu
Difensur u Farag tagħna. Ammen.

II. *Matul il-jum*

Alla wieħed, tliet Persuni,
int sawwart u qassamt kollox:
tajtna l-jum għall-ħidma tagħna,
tajtna l-lejl biex fih nistrieħu.

Kull filghodu u filghaxija,
lejl u nhar tiffirek ninsgu,
b'xewqa mħegga li tharisna
ta' kull waqt għall-glorja tiegħek.

Bħal qaddejja fqar ninxteħtu
b'wiċċna fl-art nagħtuk kull qima;
jitla' talbna llum quddiemek
mat-tiffhir tal-qtajja' hienja.

Isma' talbna, Missier twajjeb,
int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

SALMODIJA

Ant. 1: Iqum Alla! Jaharbu minn quddiemu dawk li jobogħduh.

Salm 67 (68)

I

Iqum Alla! Jixxerrdu l-għedewwa tiegħu; *
jaharbu minn quddiemu dawk li jobogħduh.
Bħalma d-duħħan mar-riħ jixtered, †
bħalma jdub ix-xama' quddiem in-nar,
hekk jinqerdu l-ħżiena quddiem Alla.
Imma l-gusti jithennew quddiem Alla, *
jifirħu u jaqbzu bil-ferħ.

Għannu lil Alla, fahħru ismu, *
wittu t-triq lil dak li ġej riekeb fuq is-sħab.
Tghaxxqu fil-Mulej, *
aqbzu bil-ferħ quddiemu.
Missier l-iltiema u difensur tar-romol, *
hekk hu Alla fl-għamara mqaddsa tiegħu.
Alla jagħti d-dar lil dawk li huma wehidhom, †
u lill-ħabsin bir-rizq johroghom; *

imma s-supervi telaqhom jgħammru
fid-deżert jikwi.

O Alla, int u hierg quddiem il-poplu tieghek, *
int u tiela' mid-deżert,
triegħdet l-art, u sa s-smewwiet inħallu *
quddiem Alla tas-Sinaj, Alla ta' Izrael.
Xita bil-kotra inti bghatt, o Alla,
fuq l-art, wirt tieghek, *
u meta kienet bil-ghatx inti hjejtha.
Il-poplu tieghek għammar fiha, *
fi tjubitek, o Alla, għall-fqajjar hejjejtha.
Glorja.

Ant. 1: Iqum Alla! Jaħarbu minn quddiemu dawk li jobogħduh.

Ant. 2: Alla tagħna hu Alla li jsalvana; il-Mulej Sidna mill-mewt jehlisna.

II

Il-Mulej Sidi jagħti ordni, *
u hafna huma n-nisa li jagħtu l-bxara:
"Harbu, harbu s-slaten bl-eżerċiti! *
X'intom titnikkru qalb l-imrieħel?
In-nisa tad-dar qegħdin jaqsmu l-priża, †
sbieħ bħal ħamiema bi gwienah bħall-fidda, *
b'rixha mzejjen b'deheb safrani.
Meta Alla li jista' kollox ferrex is-slaten, *
xita ta' silg nizlet fuq Salmon."

Għolja ta' Alla hi l-għolja ta' Basan, *
għolja b'ħafna qcaċet hi l-għolja ta' Basan.
Imma għax thares bl-ghira, għolja ta' hafna qcaċet, †
lejn l-għolja li Alla għazel b'għamartu? *
Fiha għogbu joqgħod il-Mulej għal dejjem.
L-imriekeb tal-Mulej eluf ta' eluf; *
bihom gie Sidi mis-Sinaj għas-santwarju.
Int tlajt fil-għoli, bl-ilsiera warajk, †

bnedmin int ħadt b'għotjiet tiegħek, *
mqar dawk li ma ridux joqogħdu għalik, Mulej Alla.
Imbierek Sidi l-Mulej minn jum għal ieħor! *
Jieħu ħsiebna Alla, is-salvatur tagħna.
Alla tagħna hu Alla li jsalvana; *
il-Mulej Sidna mill-mewt jehlisna.
Alla jfarrak l-għedewwa tiegħu, *
ikisser ir-ras ta' min jimxi bil-ħażen.

Qal Sidi l-Mulej: "Minn Basan ingibhom, *
lura ngibhom minn qiegh il-baħar,
biex tgħaddas riglek f'demmhom,
u l-għedewwa tiegħek jikluhom il-klieb."
Glorja.

Ant. 2: Alla tagħna hu Alla li jsalvana; il-Mulej Sidna mill-mewt jehlisna.

Ant. 3: Slaten ta' l-art, għannu lil Alla, faħħru bid-daqq lil Sidi l-Mulej.

III

Tfaçça d-dhul tiegħek, o Alla, fis-santwarju, *
id-dhul ta' Alla tiegħi, is-sultan tiegħi.
L-għannejja quddiem, l-istrumenti wara, *
f'nofshom it-tfajliet bit-tanburlin:
"Bierku 'l Alla fil-laqgħat tagħkom; *
bierku l-Mulej fil-gemgħat ta' Izrael."
Quddiem miexi Benjamin, *
l-iżgħar fost it-tribù,
il-kapijiet ta' Ġuda bi ħgarhom, *
il-kapijiet ta' Żabulon, il-kapijiet ta' Neftali.
Ibghat, o Alla, il-qawwa tiegħek, *
wettaq, o Alla, dik il-qawwa li haddimt għalina.
Lejn it-tempju tiegħek f'Ġerusalemm, *
għalik is-slaten igibu l-għotjiet.
Ġanfar dik il-bhima fil-qasab tan-Nil, *
dawk il-popli, bħal qabda gniedes
bl-għogiela tagħhom,
sa ma jumiljaw ruħhom u jiguk b'rigali tal-fidda; *
ferrex il-popli li jħobbu l-gwerer.

Ha jigu l-kbarat mill-Egittu; *
tiftah l-Etjopja idejha lejn Alla.

Slaten ta' l-art, għannu lil Alla, *
fahhru bid-daqq lil Sidi l-Mulej:
lil dak li jirkeb fuq is-smewwiet, *
fuq is-smewwiet ta' dejjem.
Arawh! Se jsamma' lehnu, lehen qawwi: *
"Aghrfu l-qawwa ta' Alla!"

Fuq Izrael il-kobor tieghu; *
fis-smewwiet il-qawwa tieghu.
Tal-biza' Alla fis-santwarju tieghu! *
Hu Alla ta' Izrael,
li jaghti qawwa u hila lill-poplu tieghu. *
Imbierek Alla!
Glorja.

Ant. 3: Slaten ta' l-art, għannu lil Alla, fahhru bid-daqq lil Sidi l-Mulej.

V/. Ha nisma' xi jghid Alla l-Mulej.
R/. Is-sliem ixandar għall-poplu tieghu.

LEZZJONI 1

Qari mill-Ewwel Ktieb tal-Makkabin **1 Mak 2:1. 15-28. 42-50. 65-70**

It-tixwixa u l-mewt ta' Mattatija

F'dak iż-żmien: kien hemm Mattatija bin Ġwanni, bin Xmun, qassis minn nisel Ġojarib, minn Ġerusalem, li kien joqgħod f'Modin.

U l-messaġġiera tas-sultan, bl-inkarigu li jgħieghu n-nies jitolqu r-religjon tagħhom, waslu fil-belt ta' Modin biex jordnawhom joffru s-sagrificċji. Hafna mill-Izraelin resqu lejhom; Mattatija u wliedu ngemghu għalihom. Mbagħad il-messaġġiera tas-sultan daru lejn Mattatija u qalulu: "Inti il-kap f'din il-belt, bniedem ta' gieħ u kbir imdawwar b'uliedek u qrabatek. Mela ibda int l-ewwel wiehed u aghmel dak li ordna s-sultan, bħalma għamlu l-ġnus kollha, l-irġiel ta' Ġuda, u dawk li baqa' Ġerusalem. Hekk tkun int u wliedek fost il-ħbieb tas-sultan; u int u wliedek onorati b'rigali ta' deheb u fidda, u doni oħra."

Imma Mattatija għolla leĥnu u wieġeb: "Mqar jekk il-ġnus kollha, li qegħdin taħt il-ħakma tas-sultan, jisimġhu minnu u kull wieħed minnhom iħalli r-religjon ta' missirijietu u joqogħdu għall-ordnijiet tiegħu, jiena, uliedi u ħuti, nibqgħu mexjin skond il-Patt ta' missirijietna. Ma jkun qatt li nisimġhu kliem is-sultan u nitbegħdu mir-religjon tagħna lejn ix-xellug jew lejn il-lemin!"

Kif temm dan id-diskors wieħed Lhudi ħareġ quddiem kulhadd biex joffri s-sagrificċju fuq l-artal f'Modin skond id-digriet tas-sultan. Malli rah, Mattatija xegħel bil-għadab, u tqanqlu ġewwenih, u far bil-qilla kif trid il-Liġi u b'ġirja waħda mar għal fuqu u qatlu fuq l-artal. Fl-istess ħin qatel il-messaġġier tas-sultan li kien qiegħed jisfurzahom biex jissagrifikaw u ġarraf l-artal. U xegħel biz-zelu għal-Liġi, bħalma kien għamel Fineħas ma' Żamri bin Salom. U Mattatija mbagħhad beda jgħajjat mal-belt kollha u jgħid b'lehen għoli: "Kull min hu għajjur għall-Liġi u jrid jibqa' jżomm il-Patt, johroġ warajja." U ħarab hu u wliedu lejn il-muntanji u ħallew warajhom kull ma kellhom fil-belt.

Mbagħhad ingħaqdu magħhom ġemgħa ta' Ħasidin, nies ta' ħila kbira fost Izrael, kull wieħed lest biex jiddefendi l-Liġi. U dawk kollha li kienu ħarbu minħabba l-ħażen li kien hemm kienu jissieħbu magħhom u hekk tiżdidilhom il-qawwa. U rawwmu eżerċtu u fis-saħna tagħhom bdew jaħbtu għall-midinbin u r-rinnegati fil-qilla tagħhom; il-bqija ħarbu u marru jistkennu fost il-ġentili.

Mattatija u shabu marru jduru mal-pajjiż u jġarrfu l-artali, jagħmlu ċ-ċirkonċizjoni bilfors lit-trabi li kienu sabu mingħajrha fl-art ta' Izrael, u għamlu għal wara l-kburin, u hekk ix-xogħol mexxa tajjeb f'idejhom. Hekk ħelsu l-Liġi minn idejn il-ġnus u s-slaten, u ma ħallewx forza lit-tradituri.

Meta qorob iż-żmien li fih kellu jmut, Mattatija kellem lil uliedu u qalilhom: "Bħalissa ssaltan il-kburija u l-vjolenza, hu żmien it-taqlib u l-korla qalila. Issa, uliedi, thegġu għall-Liġi, u aġtu ħajjitkom għall-Patt ta' missirijietna. Hawn hu Simġhon ħukom; naf li hu raġel għaqli: isimġhu minnu tul għomorkom kollu, ħa jkun missierkom. U Ġuda l-Makkabi sa minn żgħożitu kien dejjem ta' ħila u qawwa; ħa jkun il-kmandant ta' l-eżerċtu u jmexxi l-gwerra kontra l-ġentili. Iġbru magħkom lil dawk kollha li jħarsu l-Liġi u thallsu ta' l-ingustizzji kontra l-poplu tagħkom. Roddu lill-ġnus dak li ħaqqhom, u ħarsu l-preċetti tal-Liġi."

Mbagħhad berikhom, u ngabar ma' missirijietu. U miet fis-sena mija u sitta u erbġhin u difnuh fil-qabar ta' missirijietu f'Modin. Izrael kollu bkieh biki kbir.

RESPONSORJU 1 Mak 2:51. 64

R/. Ftakru fl-għemil ta' missirjietna, li għamlu fi zmienhom, * U tiksbu glorja kbira li tkun għal dejjem.

V/. Uliedi, kunu rġiel u qalbenin fil-Liġi, għax hi għad tkun il-glorja tagħkom. * U tiksbu glorja kbira li tkun għal dejjem.

LEZZJONI II

Qari mill-Kostituzzjoni Pastorali tal-Konċilju Vatikan II fuq il-Knisja fid-dinja ta' llum.

Dmir l-insara għall-bini tal-paċi

L-insara, bil-qalb kollha u minn rajhom, għandhom jgħinu fil-bini ta' ordni internazzjonali ġdid fejn il-vera libertà tkun imħarsa sewwa u jkun hemm hbiberija ta' l-aħwa bejn il-bnedmin kollha; dan għandna nfittxuh aktar u aktar meta nafu li l-biċċa l-kbira tad-dinja għadha tinsab f'faqar mill-akbar: hu qisu Kristu li b'lehen għoli qed jitlob lid-dixxipli tiegħu biex jagħmlu karità ma' min hu fqir. Dan jeħtieġ isir biex ma jibqax l-iskandlu għan-nies tad-dinja, ta' nazzjonijiet, aktarx b'kotra kbira ta' nies li jsejju lilhom infushom insara, mimlijin ġid u għana, u ta' nazzjonijiet oħra li huma neqsin mill-istess ħtiġiet tal-ħajja u qegħdin ibatu l-ġuħ u l-mard u kull xorta ta' tigrub ieħor. Ma ninsewx li hu l-ispirtu tal-faqar u l-ġieħ tal-karità li jagħtu xhieda għall-Knisja ta' Kristu.

Ta' min ifaħħar għalhekk u ta' min jgħin dawk l-insara, aktarx zgħażaġh, li, minn rajhom, joffru ruħhom biex jgħinu bnedmin u ġnus oħra. Anzi hu dmir tal-poplu kollu ta' Alla, immexxi u mhegġeg bil-kelma u l-eżempju ta' l-isqfijiet, li jgħin kemm u kif jista' biex itaffi l-miżerji kollha ta' zminijietna: hekk kien isir fil-Knisja ta' l-ewwel zminijiet, meta l-insara kienu jgħinu lill-foqra mhux biss miż-zejjed tagħhom imma wkoll mill-meħtieġ għalihom.

Il-mod kif isir il-ġbir u jitqassam mhux bilfors għandu jkun xorta waħda f'kull imkien, basta jsir sewwa u bl-ordni f'kull djoċesi, f'kull pajjiż u mad-dinja kollha; u f'din il-ħidma, kull fejn ikun ta' siwi, il-kattoliċi għandhom jissieħbu ma' ħuthom l-insara l-oħra. L-ispirtu tal-karità jrid li kull ħidma soċjali u karitattiva ssir bl-ordni u sewwa, u mhux li jsir bil-maqlub. Għalhekk jeħtieġ li dawk li bi ħsiebhom jagħtu ruħhom għas-servizz tal-pajjiżi li għadhom qed jizviluppaw, ikunu mhejjija sewwa għal din il-ħidma bi tħarriġ xieraq.

Jeħtieġ għalhekk li l-Knisja tkun preżenti fl-għaqda tal-ġnus biex tqajjem u thegġeg il-bnedmin ha jgħinu 'l xulxin: dan tagħmlu kemm permezz ta' l-

istituzzjonijiet pubbliċi tagħha u kemm bl-għajnuna shiħa u sinciera ta' l-insara kollha, għajnuna li għandhom jagħtu għax fuq kollox jixtiequ jgħinu lil kulhadd.

L-insara dan jistgħu jagħmluh aħjar jekk, huma u jifhemu x'inhom r-responsabbiltà tagħhom bħala bnedmin u bħala nsara, iħabirku biex fl-ambjent li fih jgħixu jqanqlu fost kulhadd ir-rieda li jgħinu fil-ħidma ta' l-għaqda tal-ġnus. Ta' min iqis sewwa s-siwi ta' dan fit-trawwim reliġjuż u ċivili taż-żgħażaġħ.

U fl-aħħarnett hi haġa tassew ta' min jixtieqha li l-kattoliċi, biex jaqdu sewwa d-dmir tagħhom fl-għaqda tal-ġnus, ifittxu li jissieħbu bil-qalb u bil-ħegġa kollha ma' ħuħom l-insara mifrudin, li bħalhom jistqarru l-imħabba ta' l-Evangeli, u mal-bnedmin kollha li għandhom għatx kbir ta' paċi vera.

RESPONSORJU ara Hab 3:3; Lev 26:1b. 9

R/. Ara ġej minn Teman. * Jien, il-Mulej Alla tagħkom biex nagħti s-sliem fl-art.

V/. Indur lejkom u nkabbarkom u nkattarkom u nżomm il-Patt tiegħi magħkom. * Jien, il-Mulej Alla tagħkom, biex nagħti s-sliem fl-art.

TALBA

O Alla ħanin li tista' kollox, minnek ġej li l-fidili tiegħek jagħtuk servizz xieraq u ta' ġieħ; aghmel li mingħajr ebda tfixkil, inħaffu biex niksbu l-wegħdiet tiegħek. B'İbnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja ehlsni.

R/. Mulej, fittex għinni.

Glorja. Kif kien mill-bidu. Hallelujah.

INNU

Iż-żerniq fi ġmielu jħabbar
tluġ ix-xemx, u l-ġhodwa jsejjah;
diġà beda d-dawl imewweg
u bl-ilwien ilibbes kollox.

Kristu, xemx li dejjem twassal
dawlek ħaj fl-ispirtu tagħna,
lilek nġhannu kull filġodu,
għax għalik imxennqa ruhna.

Int l-ġherf safi ta' Missierek,
il-Verb tiegħu li bik tqassam
b'ordni w ġmiel il-ħolqien kollu
b'kull ma fih, tassew ta' l-ġhageb.

Ghinna tul ħajjitna nimxu
bħal ulied id-dawl, bla nieqfu,
ħalli nxandru w nuru l-ġrazzja
tal-Missier bl-ġhemil, bl-imġiba.

Johroġ safi minn xufftejna
kull ma t-tjieba tnissel f'qalbna,
biex madwarna nxerrdu l-hena,
li hu l-frott sabih tal-veru.

Ġieħ u sebħ għal dejjem, Kristu,
Sultan twajjeb, jintradd lilek,
lill-Missier, u lill-Ispirtu
Difensur u Farag tagħna. Ammen.

SALMODIJA

Ant. 1: Urejt imhabbtek, Mulej, lejn artek; nehhejt il-htija tal-poplu tieghek.

Salm 84 (85)

Wrejt imhabbtek, Mulej, lejn artek; *
reggajt 'il Ġakobb lura mill-jasar.
Nehhejt il-htija tal-poplu tieghek; *
hfirtilhom dnubiethom kollha.
Reggajt lura l-qilla tieghek; *
taffejt is-sahna tal-korla tieghek.

Reggaghna ghal li konna, Alla tas-salvazzjoni taghna, *
warrab minn fuqna l-qilla tieghek.
Se tibqa' ghal dejjem tinkorla ghalina? *
Se tibqa' ghal dejjem taghdab kontrina?
M'hux int li terga' taghtina l-hajja, *
biex jifrah bik il-poplu tieghek?
Uri lilna, Mulej, it-tjieba tieghek, *
u s-salvazzjoni tieghek aghtina.

Ha nisma' xi jghid Alla; *
il-Mulej is-sliem ixandar,
ghall-poplu u l-hbieb tieghu, *
u ghal dawk li jafdaw fih.
Qrib hi tassew is-salvazzjoni tieghu †
ghal dawk li jibzghu minnu, *
biex jghammar is-sebh f'artna.
It-tjieba u l-fedelta jiltaqghu, *
il-gustizzja u s-sliem jitbewwsu.
Il-fedelta mill-art tinbet, *
u l-gustizzja mis-sema tixref.

Il-Mulej ukoll jaghti l-gid tieghu, *
u artna taghti l-frott taghha.
Il-gustizzja quddiemu timxi, *
u s-sliem fuq il-passi tieghu.
Glorja.

Ant. 1: Urejt imħabbtek, Mulej, lejn artek; nehhejt il-ħtija tal-poplu tiegħek.

Ant. 2: Ruħi billejl tixtieqek, ifittex bil-herqa l-ispirtu tiegħi ġo fija.

Kantiku Iz 26:1-4, 7-9. 12

Ghandna belt qawwija; *

bnielha swar u ħitan għas-salvazzjoni tagħna.

Ifthi l-bibien, biex jidhol *

il-poplu ġust li jzomm is-sewwa.

Il-fehma tiegħu shiħa; *

inti ssahħaħlu s-sliem, għax fik ittama.

Ittamaw fil-Mulej, għal dejjem ta' dejjem *

għax il-Mulej hu l-blata ta' dejjem.

It-triq tal-ġust hi dritta; *

lill-ġust int twittilu l-mogħdija.

Fi triq il-ġudizzji tiegħek aħna nistennewk Mulej: *

ismek u t-tifikira tiegħek huma xewqa tar-ruħ.

Ruħi billejl tixtieqek, *

ifittxek bil-herqa l-ispirtu tiegħi ġo fija,

għax meta jingħarfu fuq l-art il-ġudizzji tiegħek, *

kull min jgħammar fid-dinja jitgħallem is-sewwa.

Mulej, int tagħtina s-sliem, *

għax kull għemil tagħna għamiltu int għalina.

Glorja.

Ant. 2: Ruħi billejl tixtieqek, ifittex bil-herqa l-ispirtu tiegħi ġo fija.

Ant. 3: Dawwar, Mulej, għal fuqna d-dija ta' wiçcek.

Salm 66 (67)

Ihenn għalina Alla, u jberikna; *

idawwar għal fuqna d-dija ta' wiççu!

Biex jingħarfu fuq l-art triqatek, *

fost il-ġnus kollha s-salvazzjoni tiegħek.

Ifahhruk il-popli, o Alla, *

ifahhruk il-popli kollha.

Jithennew il-ġnus u jgħannu bil-ferħ, †

ghax triegi l-popli bis-sewwa, *
u l-ġnus fuq l-art inti tmexxihom.

Ifaħħruk il-popli, o Alla, *
ifaħħruk il-popli kollha.
L-art tat il-frott tagħha; *
iberikna Alla, Alla tagħna!
Iberikna Alla, u tibza' minnu *
l-art kollha, minn tarf għall-iehor!
Glorja.

Ant. 3: Dawwar, Mulej, għal fuqna d-dija ta' wiċċek.

LEZZJONI QASIRA 1 Ġw 4:14-15

Ahna rajna, u nagħtu xhieda, li l-Missier baġhat lil Ibnu biex ikun is-Salvatur tad-dinja. Kull min jistqarr li Ġesù hu l-Iben ta' Alla, Alla jgħammar fih u hu f'Alla.

RESPONSORJU QASIR

R/. Alla tiegħi hu l-għajjnuna tiegħi: * Jien fih nittama. Alla.

V/. Hu l-kenn u s-salvazzjoni tiegħi. * Jien fih nittama. Glorja. Alla.

Ant. tal-kantiku ta' Żakkarija:

Il-Mulej waqqaf għalina qawwa ta' salvazzjoni, bħalma kien wiegħed b'fomm il-profeti tiegħu.

Imbierek il-Mulej, Alla ta' Izrael, *
għaliex gie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imghoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *

li jagħtina
li, meħlusin minn idejn l-għedewwa tagħna, *
naqduh bla biża'
tul hajjitna kollha, *
bil-gustizzja u l-qdusija quddiemu.
U inti, tfajjel, tissejjah profeta ta' l-Għoli; *
ghax tmur qabel il-Mulej biex thejjilu triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnu biethom,
hierga mill-qalb hanina ta' Alla tagħna, *
li jibagħtilna mill-għoli ż-żjara tax-Xemx tielgħa,
ha jdawwal lil dawk li jinsabu
fid-dlamijiet u d-dell tal-mewt, *
ha jmexxi l-passi tagħna fit-triq tas-sliem.
Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Il-Mulej waqqaf għalina qawwa ta' salvazzjoni, bħalma kien wiegħed b'fomm il-profeti tiegħu.

PREĊI

Kristu kiseb poplu ġdid bis-saħħa ta' demmu. Nadurawh, u bil-ħrara kollha ngħidulu:

Mulej, ftakar fil-poplu tiegħek.

Sultan u feddej tagħna, ilqa' t-tifhir li l-Knisja tiegħek qieghda toffrilek f'din l-għodwa:

- għallimha tagħti glorja bla heda lill-kobor tiegħek.

F'idejk nintelqu, Mulej, ghax inti t-tama u l-qawwa tagħna:

- thalli qatt li jkollna ghax ninfixlu.

Ara kemm aħna dgħajfa u fittex għinna:

- mingħajrek ma għandna hila ta' xejn.

Ftakar, Missier twajjeb, fil-foqra u l-abbandunati:

- aghmel li din il-gurnata ma tkunx ta' piż għalihom, imma ta' farag li jhennihom.

Missierna

Talba

O Alla li tista' kollox, il-holqien tieghek hu kollu ġmiel u tajjeb; agħtina li nibdew dan il-jum f'ismek bil-ferħ, u li ntemmuh kollu b'għemejjel ta' mħabba għalik u għal ħutna. B'Ibnek Ġesù Kristu Sidna, li mieghek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.

Ammen.

IT-TALB TA' NOFS IL-JUM

V/. O Alla, ejja ehlišni.

R/. Mulej, fittex għinni.

Glorja. Kif kien mill-bidu. Hallelujah.

Fid-Disgha ta' filghodu

INNU

Spiritu s-Santu, li int Alla
wieħed mal-Missier u l-Iben,
ejja xxerred gēwwa fina,
ħalli bik ilkoll timliena.

Bi kliem fommna, b'qalbna w ruħna,
nerfghu lejċ it-tiffhir tagħna;
int kebbisna b'nar imħabbtek,
u nxerduh fl-oħrajn madwarna.

Kun id-dawl li jtina l-għarfa
tal-Missier u l-Iben tiegħu:
żomm qawwija l-fidi tagħna
fik, l-Ispirtu li gēj minnhom. Ammen.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żzejnu b'dawl iħagģeg.

Iżda itfi l-għadab fina,
taffi s-sħana ta' kull deni,
agħti s-saħħa 'l min hu dgħajjef,
gib is-sliem tassew fi qlubna.

Isma' talbna, Missier twajjeb,

w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Fit-Tlieta ta' wara nofsinhar

INNU

Alla, int, li fik innifsek
m'hemmx tibdil lill-hlejjaq triegi:
lil kull siegħa tal-gurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
imma tersaq lejn il-glorja,
li tkun ħlas ta' mewt qaddisa.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Ant.1 L-imħabba hija l-milja tal-liġi.

Salm 118 (119):97-104

XIII (Mem)

Kemm inħobbha l-liġi tiegħek! *
Il-jum kollu ħsiebi fiha.
Il-kmandament tiegħek għal dejjem miegħi; *
jagħmilni eghref mill-għedewwa tiegħi.
Jien nifhem aktar mill-imghallmin tiegħi kollha, *
għax ħsiebi fil-kmandamenti tiegħek.
Aktar mix-xjuħ jien bil-għaqal, *
għax inħares il-preċetti tiegħek.

Minn kull triq ħażina nwarrab riglejja, *
biex inħares il-kelma tiegħek.

Mid-digrieti tiegħek qatt ma nitbiegħed, *
għax int kont li għallimthomli.

Kemm hi helwa l-wegħda tiegħek! *
Ohla mill-għasel għal fommi.
Jien ksibt id-dehen bil-preċetti tiegħek; *
għalhekk nobgħod kull triq qarrieqa.
Glorja.

Ant.1 L-imħabba hija l-milja tal-ligi.

Ant.2 Mulej, ftakar fil-gemgħa li ksibt għalik mill-qedem.

Salm 73 (74)

I

Għaliex, o Alla, warrabtna għal dejjem? *
Għaliex thegġeg qilltek
kontra n-nagħaġ tal-merħla tiegħek?
Ftakar fil-gemgħa li ksibt għalik mill-qedem, †
it-tribù li int fdejt biex ikun wirtek; *
ftakar f'Sijon, li fuqha bnejt l-għamara tiegħek.
Itla' sal-post li sar herba wahda: *
kollox qered l-għadu fis-santwarju.

Għajjtu l-għedewwa fil-post tal-laqgħat tiegħek; *
hemm wahħlu l-istendardi tar-rebħa tagħhom.
Bhal dawk li jxejjru l-mannara fl-għoli *
biex iqacċtu s-siġar minn qalb il-bosk,
hekk huma kissru l-bibien tat-tempju, *
bl-imterqa u l-mazza farrkuhom.

Taw in-nar lis-santwarju tiegħek; *
kasbru għalkollox l-għamara tiegħek.
Qalu f'qalbhom: "Ha nfarrkuhom għalkollox!" *
Harqu kull post imqaddes ta' Alla f'artna.
Ma għadniex naraw sinjali mis-sema,
m'hawnx iżjed profeti; *
ħadd fostna ma jaf kemm se ndumu hekk.

Kemm se jdum iżebilhek l-ghadu, o Alla? *
Se jibqa' jkasbarlek ismek għal dejjem?
Għaliex qieghed iżzomm idek lura? *
Għax taħbi f'hobbok il-leminjia tiegħek?
Izda int, Alla, sultan tiegħi sa mill-qedem; *
int tikseb ir-rebħa fl-art kollha.
Glorja.

Ant.2 Mulej, ftakar fil-ġemgħa li ksibt għalik mill-qedem.

Ant.3 Qum, o Alla, aqbeż għall-kawża tiegħek.

II

Int fridt b'qawwietek il-baħar, *
u shaqt irjus id-draguni ta' l-ilma.
Int farrakt l-irjus tal-Levjatan, *
u tajtu b'ikel lil klieb il-baħar.
Int ftaht ghejun u widien, *
u nixxift xmajjar dejjem għaddejja.
Tiegħek il-jum u tiegħek il-lejl; *
il-kwiekeb u x-xemx int għamilthom.
Int hażzejt it-truf kollha ta' l-art; *
is-sajf u x-xitwa inti hlaqthom.

Ftakar, Mulej, kif qieghed ikasbrek l-ghadu, *
kif il-boloh qegħdin iżebilħu ismek.
Titlaqx lill-bhejjem lil min ifaħħrek; *
tinsiex għal dejjem il-ħajja tal-fqajrin tiegħek.
Żomm quddiem għajnejk il-patt tiegħek, *
għax l-art mimlija dlamijiet u qerq.

Thallix l-imghakkes fil-misthija, *
biex il-fqajjar u l-imsejken ifaħħru ismek.
Qum, o Alla, aqbeż għall-kawża tiegħek; *
ftakar kif l-iblah qieghed ikasbrek il-hin kollu.

Taghlaqx widnejk
għall-ghajat ta' l-ghedewwa tiegħek, *
għall-hsejjes bla heda ta' min jehodha miegħek.
Glorja.

Ant.3 Qum, o Alla, aqbez għall-kawża tiegħek.

Fid-Disgħa ta' filghodu

LEZZJONI QASIRA Ġer 22:3

Agħmlu l-ħaqq u s-sewwa, u eħilsu l-maħqur minn id min jaħqru; tgħakksux il-barrani, l-iltim u l-armla, u tagħmlu deni lil hadd; u xxerdux demm bla htija.

V/. Il-Mulej jagħmel haqq mid-dinja bil-gustizzja.

R/. Jiġġudika l-popli bis-sewwa.

Talba

O Alla ta' dejjem li tista' kolloxx, f'din is-siegħa tal-ġurnata int sawwabt l-Ispirtu s-Santu fuq l-Appostli; ibgħat fuqna wkoll l-istess Spirtu ta' l-imħabba, biex b'fedeltà sħiħa nixhdu għalik quddiem il-bnedmin kollha. Bi Kristu Sidna. Ammen.

F'Nofsinhar

LEZZJONI QASIRA

Dewt 15:7-8

Jekk wiehed minn ħutek isib ruhu fil-faqar f'xi belt tiegħek fl-art li tak il-Mulej, Alla tiegħek, la twebbisx qalbek għal ħuk il-fqir u tagħlaqx idek għalih, imma iftaħ idek sewwa għalih u isilfu kemm ikun biżżejjed għall-ħtigiet tiegħu.

V/. It-talba ta' l-imsejknin smajtha, Mulej.

R/. Int taqtgħalhom ix-xewqa ta' qalbhom.

Talba

O Alla, int għarraft lil Pietru l-pjan li għamilt biex issalva l-ġnus; fit-tjieba tiegħek, aġhtina li nkunu nogħġbuk f'dak kollu li nagħmlu, u għinna bil-grazzja

tiegħek biex ilkoll naqduk skond il-ħsieb ta' l-imħabba u s-salvazzjoni tiegħek. Bi Kristu Sidna. Ammen.

Fit-Tlieta ta' wara nofsinhar

LEZZJONI QASIRA Prov 22:22-23

Tisraqx lill-fqir, għax fqir hu, u taħqarx lill-imsejken f'bieb il-belt, għax il-Mulej jieħu f'idejh il-kawża tagħhom, u jahtaf il-ħajja ta' min jahtaf lilhom. .

V/. Il-Mulej jehles lill-imsejken li m'għandux min jgħinu.

R/. Il-ħajja tal-fqajrin isalva.

Talba

O Alla, int bghatt l-anglu tiegħek lil Kornelju ċ-ċenturjun biex jurih it-triq tas-salvazzjoni; agħtina l-grazzja li nħabirku minn qalbna għas-salvazzjoni ta' kulhadd, biex flimkien magħhom nimxu fil-Knisja tiegħek sa ma naslu għandek. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja ehlsni.

R/. Mulej, fittex għinni.

Glorja. Kif kien mill-bidu. Hallelujah.

INNU

Sid bla qjies, int ġbart f' post wieħed
l-ilmijiet ta' taħt is-sema,
u qegħedtilhom it-truf tagħhom
biex tagħzilhom mill-art niexfa.

F'dan it-tielet jum, il-hxejjex
nibtu taħt idejk setgħana,
biż-żerriegħa, skond il-għamla
ta' kull sigra bil-frott tagħhom.

Hekk, Mulej, bil-grazzja tiegħek,
saqqi illum lil ruħna niexfa
bid-dmugħ safi ta' l-indiema,
halli tagħti frott l-imħabba.

Tiha l-qawwa, sabiex tisma'
minnek biss, u l-ħażen tahrab;
tfittex l-hena tagħha f' ġidek,
li mill-mewt iżommha ħielsa.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

SALMODIJA

Ant. 1: Il-Mulej hu madwar il-poplu tiegħu.

Salm 124 (125)

Min jitma fil-Mulej hu bhall-gholja ta' Sijon, *
li qatt ma titharrek, imma fis-sod ghal dejjem.
Bhalma l-gholjiet iduru madwar Ġerusalemm, *
hekk il-Mulej madwar il-poplu tieghu,
minn issa u ghal dejjem.
Ma jkun qatt ix-xettru tal-ħżiena
fuq l-art, wirt il-ġusti, *
biex ma jiġrix li l-ġusti
jmiddu idejhom għall-ħażen.

Aghmel il-ġid, Mulej, lit-tajbin *
u lil dawk ta' qalbhom safja.
Imma 'l dawk li jghawwgu triqthom †
jitlaqhom il-Mulej ma' dawk li jagħmlu l-ħażen. *
Sliem għal Izrael!
Glorja lill-Missier, u lill-Iben, *
u lill-Ispirtu s-Santu.
Kif kien mill-bidu, issa u dejjem, *
u jibqa' għal dejjem ta' dejjem. Ammen.

Ant. 1: Il-Mulej hu madwar il-poplu tieghu.

Ant. 2: Jekk ma terġghux issiru bhat-tfal iż-żgħar, ma tidhlux fis-saltna tas-smewwiet.

Salm 130 (131)

Mulej, ma tkabbritx qalbi, *
anqas ma ntrefgħu ghajnejja;
jien ma ġrejtix wara hwejjeġ kbar, *
jew wara hwejjeġ oghla minni.

Imma zammejt ruhi fis-skiet u l-mistrieħ, *
bħal tarbija f'ħogor ommha;
bħal tarbija miftuma, *
hekk hi ruhi ġewwa fija.

Ittama, Izrael, fil-Mulej, *
minn issa u għal dejjem!

Glorja.

Ant. 2: Jekk ma tergħhux issiru bħat-tfal iż-żgħar, ma tidħlux fis-saltna tas-smewwiet.

Ant. 3: Mulej, għamiltna għal Alla tagħna saltna u qassisin.

Kantiku (Apok 4:11; 5:9-10, 12)

Mulej Alla tagħna, jisthoqqlok tircievi *
l-glorja, l-gieħ u l-qawwa,
għax int hlaqt il-ħlejjaq kollha; *
ir-rieda tiegħek kienu u nħalqu.

Int jisthoqqlok tieħu l-ktieb *
u tikser is-sigilli tiegħu,
għax int qatluk, u b'demmek ksibt għal Alla *
bnedmin minn kull tribù u lsien,
minn kull poplu u ġens,
u għamilthom għal Alla tagħna Saltna u Qassisin *
li għad isaltnu fuq l-art.

Il-Haruf li kien maqtul jisthoqqlu jircievi †
l-qawwa, l-għana, l-għerf u s-sahħa, *
l-gieħ u l-glorja u t-tifhir."

Glorja.

Ant. 3: Mulej, għamiltna għal Alla tagħna saltna u qassisin.

LEZZJONI QASIRA

Rum 12:9-12

Qisu li l-imħabba tagħkom ma tkunx wiçç b'ieħor, taħmlux il-ħażen; zommu mat-tajjeb. Hobbu lil xulxin bħal ahwa; zommu wieħed lill-ieħor akbar minnkom fil-gieħ. Thallux il-herqa tagħkom tibred, theggu fl-ispirtu, aqdu l-Mulej; kunu ferħanin fit-tama tagħkom, kollkom sabar fl-hemm, itolbu bla waqfien.

RESPONSORJU QASIR

R/. Mulej, għal dejjem * Tibqa' l-kelma tiegħek. Mulej.

V/. Il-fedeltà tiegħek minn nisel għal nisel. * Tibqa' l-kelma tiegħek. Glorja.
Mulej.

Ant. tal-kantiku ta' Marija:

L-ispirtu tiegħi jifrah f'Alla, is-Salvatur tiegħi.

Ruhi tfahhar il-kobor tal-Mulej, *
u l-ispirtu tiegħi jifrah f'Alla s-Salvatur tiegħi,
ghax hu xeħet ghajnejh
fuq iċ-ċokon tal-qaddejja tiegħu. *
Iva, minn issa 'l quddiem
kull nisel jibda jsejjaħli hienja.

Ghax is-Setghani għamel miegħi hwejjeg kbar; *
qaddis hu l-isem tiegħu.
Il-hniena tiegħu tinfirix f'kull zmien *
fuq dawk li jibzghu minnu.

Hu wera l-qawwa ta' driegħu, *
xerred lil dawk li huma mkabbra f'qalbhom.
Nizzel is-setghana minn fuq it-tron tagħhom, *
u gholla ċ-ċkejknin.
Mela b'kull gid lil min hu bil-ghu, *
u l-ghonja bagħathom 'il barra b'xejn.
Ha ħsieb Izrael, qaddej tiegħu, *
ghax ftakar fil-hniena tiegħu
- bħalma wiegħed lil missirijietna - *
b'riżq Abraham u nisl u għal dejjem.
Glorja.

Ant. tal-kantiku ta' Marija:

L-ispirtu tiegħi jifrah f'Alla, is-Salvatur tiegħi.

PREĊI

Alla jzomm lill-poplu tiegħu shiħ fit-tama tal-gid li wiegħdu. Nistqarru ferhana u
nghidu:

Mulej, inti t-tama tal-poplu tiegħek.

Nizzuk ħajr, Mulej, ghax stagħnejna f'kollox:

- magħqudin miegħu, ahna mtlejna b'kull don ta' kliem u għerf.

O Alla, li f'idejk jinsabu l-qlub tas-setghana, żejjen b'għerfek il-mexxejja tan-nazzjonijiet:

- aghmel li jfittxu d-dawl tiegħek biex jaqdu dmirijiethom, halli jogħgħbu lilek fil-ħsieb u fl-għemil.

Int tqanqal l-imghallmin f'kull xorta ta' arti biex bid-dehen u l-ħila tagħhom jagħtuna ħjiel ta' ġmielek;

- permezz ta' l-opri tagħhom wassal f'kull rokna tad-dinja r-raġġi qawwija tat-tama u l-ferħ.

Int ma tħalliniex niġgarrbu aktar milli nifilħu:

- qawwi lil min hu dghajjed u qajjem lil min waqa'.

Int wegħedtna l-qawmien mill-imwiet b'Ibnek fl-aħħar jum:

- tinsiex għal dejjem lil ħutna li ħarġu minn did-dinja.

Missierna

Talba

Jitla' quddiem it-tjieba tiegħek, Mulej, dan it-talb tagħna ta' filgħaxija, u tinzel fuqna l-barka tiegħek, biex bl-għajnuna tiegħek inkunu salvi issa u għal dejjem. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem. **Ammen.**

TALBA TA' GHELUQ IL-JUM IT-TLIETA

V. O Alla, ejja ehlieni.

R. Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-
ċelebrazzjoni fil-komun jista' jidhol fl-att penitenzjali skond il-formoli wżati fil-
Quddiesa.*

ATT PENITENZJALI

I. *Issir l-istedina għall-penitenza.*

Huti, ejjew nagħharfu htijietna.

Isir ftit tas-skiet. Imbagħad kulhadd flimkien jistqarr:

Nistqarr 'l Alla li jista' kollox,
u lilkom, ħuti, li jiena dnibt haġna bil-ħsieb,
bil-kliem, bl-egħmil u billi ħallejt dmirijeti:

iħabbtu fuq sidirhom

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

Tingħata l-assoluzzjoni:

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

R/. Ammen.

Jew

II. *Issir l-istedina għall-penitenza.*

Huti, ejjew nagħharfu htijietna.

Isir ftit tas-skiet. Imbagħad jingħad:

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

Tingħata l-assoluzzjoni:

Ihenn ghalina Alla li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

Jew

III. *Issir l-istedina għall-penitenza.*

Huti, ejjew nagħharfu htijietna.

Isir ftit tas-skiet. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjaħ il-midinbin: Kristu ħniena.

R. Kristu ħniena.

Int li qieghed fil-lemin tal-Missier, biex tidhol ghalina: Mulej ħniena.

R. Mulej, ħniena.

Tingħata l-assoluzzjoni:

Ihenn ghalina, Alla, li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

INNU

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tiegħek
tghasses fuqna u tieqaf magħna.

Fik u bik jistrieħu qlubna,
jibqgħu jhossu l-kenn ta' mħabbtek,
sabiex għada minn filghodu
jisbħu jgħannu l-glorja tiegħek.

Bierek jiemna b'sahħa tajba,
żid il-ħegġa ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. **Ammen.**

SALMODIJA

Barra Ż.GH.:

Ant. La taħbix wiċċek minni, għax fik jien nittama.

Ż.GH.:

Ant. Hallelujah, hallelujah, hallelujah.

Salm 142 (143): 1-11

Talba fid-dwejjaq

Il-bniedem ma jkunx iġġustifikat bl-opri tal-liġi, imma bil-fidi f'Ġesù Kristu (Gal 2:16)

Mulej, isma' t-talba tiegħi, †
agħtini widen, nitlobok bil-ħniena;
wegibni minħabba l-fedeltà u l-ġustizzja tiegħek.
Tressaqx għall-ħaqq lill-qaddej tiegħek, *
għax ebda bniedem ma hu ġust quddiemek.

Għax l-ghadu għamel għalija, *
ma' l-art tefagħni taħt riglejħ;
fid-dlam xehetni ngħammar, *
bħal min imut għal dejjem.

Ruħi tinfena minn ġewwa, *
qalbi titniehed ġewwa fija.
Niftakar fiż-żmien l-imghoddi, †
naħseb f'kull ma int għamilt, *
għemil idejk dejjem fi ħsiebi.
Lejk immidd idejja, *
ruħi bħal art bil-ghatx tixtieqek.

Fittex wegibni, Mulej! *
Ruħi tinsab bla saħħa.
La taħbix wiċċek minni, *
li ma nkunx bħal min niezel għall-qabar.
Fakkarni mas-sebħ fi tjubitek, *
għax fik jien nittama.

Għarrafni t-triq li minnha għandi ngħaddi, *
ghax lej k jien nerfa' ruhi.

Eħlisni mill-ghedewwa, Mulej, *
ghax inti l-kenn tiegħi.
Għallimni nagħmel ir-rieda tiegħek,
ghax int Alla tiegħi. *
L-ispirtu tajjeb tiegħek imexxini fuq art watja.

F'għieh ismek, Mulej, agħtini l-ħajja, *
ohroġni mill-ghawg minħabba l-gustizzja tiegħek.
Glorja.

Barra Z.GH.:

Ant. La taħbix wiċċek minni, ghax fik jien nittama.

Z.GH.:

Ant. Hallelujah, hallelujah, hallelujah.

LEZZJONI QASIRA 1 Piet 5:8-9

Kunu meqjusa u għassu! L-ghadu tagħkom ix-Xitan qisu ljun jghajjat, idur u jfittex 'il min se jibla'. Iqfulu, shaħ fil-fidi.

RESPONSORJU QASIR

Barra žmien il-Għid:

R. F'idejk, Mulej, * Jien nerhi ruhi. F'idejk.

V. Int teħlisni, Mulej, Alla tas-sewwa, * Jien nerhi ruhi. Glorja. F'idejk.

F'Hadd il-Għid u l-ottava jingħad:

Ant. Dan hu l-jum li għamel il-Mulej; ha nifirħu u nithennew fih! Hallelujah.

Fi žmien il-Għid:

R. F'idejk, Mulej, jien nerhi ruhi. Hallelujah, hallelujah. F'idejk.

V. Int teħlisni, Mulej, Alla tas-sewwa. * Hallelujah, hallelujah. Glorja. F'idejk.

Ant. Salvana, Mulej, u ħarisna bin-nħar u bil-lejl, biex nishru ma' Kristu u nistrieħu fis-sliem. (Z.Għ. hallelujah).

Kristu dawl tal-ġnus u glorja ta' Israel

Issa, o Sid, tista' tħalli l-qaddej tiegħek *
imur fis-sliem, skond kelmtak;
ghaliex għajnejja raw *
is-salvazzjoni tiegħek,
li int hejjejt *
għall-popli kollha:
dawl biex idawwal il-ġnus, *
u glorja tal-poplu tiegħek Israel.

Glorja.

Ant. Salvana, Mulej, u harisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).

Talba

Fit-tjieba tiegħek, Mulej, dawwal dan il-lejl li ġej fuqna, u aghmel li ahna, qaddejja tiegħek, nistrieħu fis-sliem, biex f'ismek għada nqumu ferhana mas-sebħ ta' jum ġdid. Bi Kristu Sidna. **R. Ammen.**

Wara t-talba tingħad il-barka:

Il-Mulej li jista' kollox jagħtina lejl kwiet u tmiem tajjeb.
R. Ammen.

Fl-ahharnett, mingħajr versett u talba, tingħad wahda mill-antifoni tal-Madonna.

Omm helwa ta' Kristu l-Feddej,
int bieb illi jagħti għas-sema,
int kewkba tal-baħar, Marija!
Harisna mill-waqgħa, kun magħna,
għajnuna tal-poplu l-maħtur,
li b'għageb nissilt 'il min ħalqek
fis-siegħa li lqajt it-tislina
li tak Gabrijel, u bqajt xebba,
kif qabel, hekk wara t-tnissil.

Henn, Omm, għal uliedek midinba.

jew

Is-sliem, o Sultana
tas-sema, Sidt l-angli;
int l-għerq u l-bieb safi
mnejn gie dawl id-dinja.
O Vergni glorjuża,
ta' ġmiel u sbuħija,
is-sliem għalik! Itlob
lil Kristu għalina.

jew

Sliem għalik, Sultana, omm tal-ħniena;
ħajja, ħlewwa u tama tagħna, sliem għalik.
Lilek ingħajtu,
għaliex aħna tturufnati, ulied Eva.
Lilek nitniehdu, aħna li nibku u nolfq
f'dan il-wied ta' dmugh.
Ejja, mela, avukata tagħna,
dawwar lejna
dawk il-għajnejn tiegħek tal-ħniena;
u wrina, wara dan it-turufnament,
lil Ġesu', frott imbierek tal-ġuf tiegħek.
O Hanina, o pija, o ħelwa Vergni Marija.

jew

Taħt il-ħarsien tiegħek nistkennu,
Omm qaddisa ta' Alla:
la twarrabx minn quddiemek
it-talb li nagħmlulek fi ħtiġijietna,
u eħlisna dejjem minn kull tiġrib,
o Vergni glorjuża u mbierka.